

پنجم فصل

ډيموکراسي، ټوټليټاريانيزم، او اټوريتاريانيزم :

DEMOCRACY, TOTALITARIANISM, AND AUTORITARIANISM

انگريزي ليکوال جورج اورويل George Orwell په کال ۱۹۴۸ع کې خپل د ۱۹۸۴ په نوم کتاب خپور کړ. په دې کتاب کې، په خاصه توګه په شوروي او په عامه توګه په ټوټليټاري ټولنو کې، د راتلونکي ژوند تصوير ورکړه سوی دی. په دې تصويري غمجنه ټولنه کې، خلګ هېڅ ډول حقوق نه لري، دوی ټول د دولت مخلوقات دي. حکومت د دوی مغز پرېولنه (مغزشويي) کوي، د دوی څارنه کوي، د ژوند هر اړخ يې کنټرولوي او د شکاکينو روحيات ورماتوي.

په مقابلې خوا کې يې بيا د پنځم قبل الميلاډ آتن قرار لري. ټول بالغ نارينه اوسېدونکي سره مساوي وه او هر يوه يې په عمومي اسامبله General Assembly کې د ګډون حق او وظيفه درلوده. عمومي اسامبلې د قوانينو د جوړولو او اجرائيه غړو د ټاکلو له پاره په کال کې لس واره غونډه کوله. اجرائيه غړي د خپلو اعمالو په وړاندي مسؤل وه او د رايو په ساده اکثريت سره ټاکل کېدل. (ساده اکثريت يعنې تر نيمايي زيات) په زرهاوو کسانو په عمومي اسامبله کې برخه اخيستله، دا ځکه چې په سياست کې برخي اخيستلو ته په درنه سترګه کتل کېدله او د آتن خلکو ته يې وقار او حيثيت ورباخښه.

د اورويل د ټوټليټاريانيزم تصوير او د آتن ايډيل ډيموکراسي د حکومت په دوو مقابلو څنډو کې واقع دي او په دې مابين کې د حکومت ډېر ډولونه، له بشپړي ډيموکراسۍ څخه رانيولې بيا تر بشپړ ټوټليټاريانيزم پوري وجود لري. ځيني سيسټمونه دي چې يوازي په نامه ډيموکراسي وي چې په هغه کې ميډيا تر کنټرول لاندې وي، په انتخاباتو کې لاس وهل کېږي، او مطيع

پارلمان او گوندونه لري. روسیه او مصر یې مثالونه دي. ځیني بیا هغه سیستمونه دي چې د زیاتي ډیموکراسۍ او لږ ډیموکراسۍ تر منځ په تغیر کي وي. وینزویلا، بولیویا او پیر و اوس د اتوریټرین سیستم خواته تمایل موندلی دی.

"متوسط" ډیموکراتیک او یا "متوسط" غیر ډیموکراتیک دولت وجود نه لري او بشپړ ډیموکراتیک دولت خوبیا بېخي وجود نه لري. خبره داده چې ډیموکراسي په عمل کي څرنگه تطبیقېږي. آتن یوه محدوده ډیموکراسي درلوده، ځکه د اولس ډېره برخه (لکه بنځي، اوسېدونکي خارجیان او مریان) په سیاست کي له برخي اخیستلو څخه محروم وه او یوې ډلي نخبه گانو elites هر څه په کنټرول کي درلودل. په شوروي اتحاد کي په سل کي ۹۹ خلگو په انتخاباتو کي برخه اخیستله مگر په دې انتخاباتو کي انتخاب وجود نه درلود. پولیتیکل ساینس، شیان داسي څېړي چې په عمل کي څرنگه کار ورکوي، نه دا چې د کاغذ پر مخ څرنگه لیکل سوي دي.

عصري ډیموکراسي:

بنیایي د ډموکراسۍ په شان به بل هیڅ لغت دومره زیاتي معنی گاني ونه لري. د شلمې پېړۍ مستبدینو د ډموکراسۍ له نامه څخه په استفاده کولو سره خپل رعیت په دې باندي قانع کاوه، چې گویا دوی په یوه عادلانه سیستم کي ژوند کوي. شوروي اتحاد ادعا کوله، چې د دوی د ډموکراسۍ په شان په ټوله نړۍ کي بله وجود نه لري، او چین اوس هم ځان (د خلگو جمهوریت) بولي. ډیموکراسي له آزادی سره یو شان نه ده. د انتخاباتو له لاري داسي رژیمونه منځته راتلای سي چې فردي حقوق او آزادي گاني تر پښو لاندې کوي، چې دې ته غیر لیبرال ډیموکراسي illiberal democracy وایي. ډیموکراسي بافکره خلگو، د قدرت محدودیت، د قانون حکومت، او بشري او مدني حقوقو ته اړتیا لري. هر هیواد چې ځان ډیموکراتیک بولي خامخا ډیموکراتیک نه دی.

ډموکراسۍ (د یوناني دموکراتیا demokratia څخه اخیستل سوي ده چې د موس خلگ بولي او کراتیا حکومت بولي) تر نولسمې پېړۍ پوري لاهم یو ډول منفي مفهوم درلودی، داځکه چې د مفکرینو په نظر د یونانیانو مستقیمه ډیموکراسي دیو بې کنټروله ډلي حکومت ښکارېدی. (واقعي) ډموکراسي، چې په هغه کي ټول خلگ په یوه ځای کي سره راټولېږي خو د حکومت غړي

وټاکي او پخپله شخصاً قوانین جوړ کړي، ډېره لږ مونده کېږي چې د آتن عمومي اسامبله، د انگلستان د ښاروالۍ جرگې او د سویس لنډزگیماینده landsgemeinde یې مثالونه دي.

د مستقیمې ډیموکراسۍ یو شکل د امریکې په متحده ایالاتو کې تر اوسه هم دوام لري او هغه ریفرینډم دی چې په هغو چارو کې سرته رسېږي چې مقننه قوه یې سرته نه رسوي. که څه هم ریفرینډم ډېر ډیموکراټیک ښکاري، خو اداره کوونکي یې په مهارت سره په خپله خوښه څرخولای سي. کالیفورنیا د دې کار ښه مثال دی چې ډېرې قانوني لایحې د ریفرینډم له لارې تصویب سوي دي او ځینې یې یو له بله سره تناقض لري. د پاکستان جمهور رئیس (مشرف)، چې د نظامي کودتا له لارې یې قدرت ونیوی، ځان یې په کال ۲۰۰۲ کې د ریفرینډم له لارې دوباره تثبیت کړ.

مستقیمه ډیموکراسي ډېر مشکل کار ځکه دی چې د ټولو خلکو په یوه ځای کې راټولېدل سخت کار دی. که حکومت خپل هر تصمیم د منظوري لپاره و میلیونونو خلکو ته وړاندي کوي نو بیا به یې کارونه هم ژر پر مخ نه ځي. ځکه نو نماینده ډیموکراسي د یوه عملي سیستم په توګه تکامل کړی دی.

نماینده (وکالتي) ډیموکراسي:

د اوسني عصر ډیموکراسي په واقعیت کې د خلکو لخوا د پالیسۍ ټاکل په برکي نه نیسي. بلکې، خلګ ډېر یو عام رول لوبوي. د نننۍ ورځې ډیموکراسي، د لیپسیت Lipset په قول، "یو سیاسي سیستم دی چې د حکومت لوړ پوړي مامورین د قانوني تغیر او تبدیل له پاره امکانات برابروي. او هم یو داسې اجتماعي میکانیزم (طرز العمل) دی چې په عمده تصامیمو کې تر ممکنه حده د زیاتو خلکو د برخې اخیستلو لپاره زمینه برابروي، چې دا کار د انتخاباتوله لارې د لوړ پوړیو مامورینو د انتخابولوپه وسیله سرته رسېږي." وکالتي ډیموکراسي ځینې اساسي مشخصات لري چې موږ به یې په لاندې ډول بیان کړو. دا خبره په یاد ولرئ چې ډیموکراسي یو ساده سیستم نه دی چې په اسانۍ سره یوه قالب ته لوېږي. ډیموکراسي باید په ډېر احتیاط د ډېرو کلونو په جریان کې ایجاد سي. د روسیې او عراق په شان هیوادونو باندې چې ډیموکراسۍ ته آماده نه وي، د ډیموکراسۍ تریل (تحمیلول) ګټه نه کوي.

د حکومت عامه مسؤلیت:

په ډیموکراسي کې باید پالیسی ټاکنو کې (لوړپوړي حکومتي مقامات) د اکثریت رایې وركوونكو او یا د ایتلاف له لاري د منځته راغلي اکثریت حمایه تر لاسه کړي. لیدران د اولس په وړاندي مسؤلیت لري. که انتخاب سوي لیدران سم کار ونه کړي، له وظیفې څخه به د رایې وركولو له لاري لیري کړه سي. هیڅوک هم د یوه سیاسي مقام د اشغالولو میراثي حق نه لري. هر څوک باید و یوه ټاکلي مقام ته د خلگو له خوا د آزادو او عادلانه انتخاباتو له لاري انتخاب سوی وي. دا انتخابېدل کېدای سي چې په منظمه توگه د ټاکلي وخت له پاره وي (لکه د امریکې په متحده ایالاتو کې) او یا هم په یوه ټاکلي اعظمي فاصله کې وي (لکه په برتانیه کې). په ډېرو سیستمونو کې د بیا انتخابېدلو اجازه سته مگر په ځینو سیستمونو کې دوباره انتخابېدل په قانون کې تعیین سوي وي. دوباره انتخابول د خلگو د حمایې او د حکومت د پالیسی د کنترول وسیله ده.

سیاسي رقابت:

رایه وركونكي باید یا د کانديدانو او یا د گوندونو د غوره کولو موقع ولري. د دې معنی داده چې د انتخاب له پاره باید لږ تر لږه دوه څرگند اختیارونه موجود وي. په اروپا کې رایه وركوونكي د څو سیاسي گوندونو تر منځ اختیار لري، چې گوندونه هم هڅه کوي دا ډېرالوجیو او پالیسیو له پلوه یوله بله ځانونه جلا او مشخص کړي. هغه انتخابات چې پریوه گوند او یا یوه کانديد ولاړ وي، جعلی دي. په امریکا کې خلگ عموماً دوه کانديدان لري چې له هر لوی گوند څخه یو تن کانديد وي. مگر د کانگرس زیات غړي له لږ او یا هیڅ مخالفت سره مخامخ وي. د دې کار علت دادی چې انتخاباتي مبارزه ډېري پیسې غواړي او د هر چا په انتخاباتي مبارزه کې برخه اخیستل په وس پوره نه وي. حتی د امریکې په متحده ایالاتو کې هم بشپړه ډیموکراسي وجود نه لري.

گوندونه باید د خپلو پالیسیو د تنظیمولو او وړاندي کولو له پاره تر انتخاباتو مخکې پوره آزادي، او کافي وخت ولري. هغه رژیم چې مخالفینو ته د انتخاباتو لپاره لنډ وخت وركوي، په انتخاباتو کې لاس وهنه کوي. همدارنگه، مخالفینو ته په میډیا کې برخه نه وركول د مخالفینو د بریالیتوب مخه نیسي.

ډیموکراسي تر ډېره ځايه په دې پوري اړه لري چې ایا د انتخاباتو (رایي اخیستنې) تر ورځي میاشتي او حتی کلونه مخکي سیاسي آزادي موجوده ده او کنه. د رایي کارپونه هم بنایي ستونزي منځته راوړي. په ځینو هیوادونو کي د رایو شمېر نه بنایي سمه سر ته ونه رسېږي. د رایي اخیستنې د ناقص سیستم په نتیجه کي بنایي د خلگو اراده په سمه توگه تمثیل نه سي. یوازي انتخابات د ډیموکراسۍ معنی نه لري.

د قدرت تغیر او تناوب:

د قدرت واگي باید کله کله له یوه لاسه بل لاس ته سي، یعنی له مشروع او سوله یيزي لاري په قدرت کي (دنده) ډله له قدرت څخه (دباندي) سي. هیڅ گوند یا فرد باید د قدرت انحصار ونه لري. یو سیستم چې په هغه کي یو گوند د څو لسیزو له پاره د قدرت واگي په لاس کي ولري، په رشتیا سره ډیموکراتیک سیستم نه سي بلل کېدای. دا ډول گوندونه ادعا کوي چې دوی انتخابات ځکه گټي چې په خلگو کي محبوبیت لري مگر دوی زیات وختونه د انتخاباتو قوانین پخپله گټه اړوي. په کال ۲۰۰۶ع کي دسنگاپور People's Action Party د خلگو د عمل گوند په پرله پسې توگه د لسم ځل له پاره انتخابات وگټل، دوی د انتخاباتي مبارزې لپاره (مخالفتونه) ډېر لنډ وخت ورکړ او د انتخاباتي حوزو په سرحداتو کي یې تغیر راووست. د مکسیکو د سازمانی انقلاب گوند د ۱۹۲۰ع کال راهیسي په پرله پسې توگه خورلس واره انتخابات وگټل. وروسته په ۲۰۰۰ع کال کي د ملي عمل گوند څخه ویسینت فاکس په انتخاباتو کي بریالی سو او مکسیکو یوه ډموکراتیکه بڼه غوره کړه. همدارنگه د کینیا خلگو په ۲۰۰۲ع کال کي هغه گوند له قدرت څخه لیري کړ، چې د ۳۹ کلونو له پاره یې واک په اختیار کي و. په ځینو نورو افریقایي هیوادونو کي هم د قدرت تغیر پیل سوی دی چې ډېره ښه خبره ده.

د قدرت د تغیر یو مهم رول چې چنداني پاملرنه نه ده ورته سوې، هغه د فساد مخنیوی دی. کله چې مخالف گوند د واکمن گوند د فساد په هکله نارې وهي، دا کار له قدرت څخه د ناوړي استفادې مخه نیسي. کوم سیستم چې تغیر او تبدیل ونه لري خامخا فاسد کېږي.

عامه نماینده گي:

په وکالتی ډیموکراسی کي، رایه ورکوونکي خپل نماینده گان (وکیلان) د دې له پاره ټاکي چي د دوی له پاره قوانین جوړ کړي او په دې توگه د دوی عامه گټي وساتي. هر وکیل معمولاً د یوې ټاکلي حوزې او یا د خلکو د یوې ټاکلي ډلي له پاره کار کوي. مگر دا چي د خلکو وکیلان باید څرنگه عمل وکړي؟ یوه تیوري دا ده چي وایي وکیلان (قانون گذاران) باید انتخابات د خپلو مؤکلینو د غوښتنو د تر سره کولو له پاره یو تعهد وبولي. دوی په دې عقیده دي چي هغه څه چي رایه ورکوونکي غواړي باید ورکړه سي. نور کسان بیا د دې تیوري مخالف دي، د دوی په عقیده مؤکلین زیات وخت د مسایلو په هکله مشخص نظر نه لري. ځکه نو وکیلان یا نماینده گان باید د معتمدینو trustees په شان وظیفه سر ته ورسوي، د خپلو مؤکلینو هغه غوښتنی چي عملي او کیدونکي وي، ومني مگر باید د ټول اولس گټي په پام کي ونیسي. ښکاره خبره ده چي ډېر لږ خلگ د هري موضوع په هکله ښکاره او قطعي نظر لري. که له خلگو څخه وغوښتل سي چي مثلاً د انرژي د سپما او یاد مالیاتو د کمولو په باب رایه ورکړي، ښایي ډېر لږ خلگ په رایه گیری کي برخه واخلي. وکالتی ډیموکراسی دا معنی نه لري چي وکیلان به تش په نامه ناست وي، بلکي معنی یي دا ده چي خلگ باید د حکومت د پالیسیو یو عمومي کنترول ولري. مثلاً خلگ ښایي د ښوونې او روزنې د پرمختگ په هکله یوه عمومي غوښتنه ولري، مگر د دې هدف د لاسته راوړلو جزئیات بیا خپلو نماینده گانو ته ورپرېږدي. د خلگو او د دوی د نماینده گانو تر منځ دا ډول ارتباط د عصري ډموکراسی جوهر تشکیلوي. شاتس شایډر Schatt Schneider یي لنډیز په لاندې ډول بیانوي:

د ډموکراسی د تیوري په هکله عقل له دې ځایه پیل کېږي چي هغه څه چي خلگ یي کولای سي، له هغو شیانو څخه بېل سي چي خلگ یي نه سي کولای. ډموکراسی ته زیات تاوان ښایي هغه وخت پېښ سي که و خلگو ته په یوه مرموز او جادويي غوندي مطلق قدرت قایل سو، او دا درک نه کړای سو، چي خلگ د شمېر د ډېروالي له امله هم ځیني کارونه نه سي کولای. (یعني دا ممکنه نه ده چي د ټول اولس په میلیونو وگړي دي مثلاً د یوقانون په جوړولو کي برخه واخلي). که مور دا کار وکړو نو له ځانو څخه به مو احمقان جوړ کړي وي.

د اکثریت فیصله:

داسي ډېر لږ پېښېږي چې د حکومت د مهمو فیصلو په هکله دي توافق موجود وي. معمولاً د یوې ډلې یو شی خوښ وي او بل ګروپ یې بیا مخالفت کوي. په داسي حالاتو کې باید کومه پرېکړه ومنل سي؟ د دې پوښتنې اسانه جواب دا دی چې اکثریت باید فیصله وکړي. پر پالیسي باندې د مناقشې په صورت کې باید هغه پالیسي د حکومت پالیسي وګرزي چې د زیات شمېر غړو ملاتړ ورسره ملګری وي. دا هغه کړنلاره ده چې د لرغوني یونان په ډموکراسۍ کې کار ځني اخیستل کېدی. مګر له ډموکراسۍ څخه زموږ عصري او عملي مفهوم دا دی چې اکثریت فیصله کوي خو د اقلیت حقوقو ته هم احترام کېږي. د دې حقوقو د ساتني او حمایې له پاره، یوې مستقلي قضائیه قوې ته، چې د رژیم تر کنټرول لاندې نه وي، اړتیا سته.

د اقلیت نظریات مهم دي. ښایي هغه نظر چې اوس ډېرو خلګو منلی دی یو وخت د اقلیت نظر و. ډېر قوانین د اکثریت او اقلیت ګروپونو تر منځ د کشمکش او مخالفت په نتیجه کې مینځ ته راغلي دي. همدا رنگه، لکه د اقلیت نظر چې ښایي د وخت په تېرېدو سره د ډېرو خلګو له خوا ومنل سي، د اکثریت نظر هم ښایي د وخت په تېرېدو سره نامعقول او غیر عملي ثابت سي او د خلګو لخوا رد سي. کټ مټ لکه اقلیت چې ښایي صحیح ثابت سي، د دې امکان هم سته چې اکثریت غلط ثابت سي. که د اقلیت نظریات خاموشه کړل سي، نو به د (اکثریت استبداد) منځته راسي.

د مخالفت کولو او نافرمانۍ حق:

د اقلیت د حقوقو په اړتباط، خلګ باید د حکومت د هغو اوامرو په مقابل کې د مقاومت کولو حق ولري، چې د دوی په فکر غلط او یا غیر معقول برېښي. دا حق په کال ۱۷۷۶ع کې د تامس جفرسن په غوښتنه د امریکې د آزادۍ په اعلامیه کې ځای کړه سو. هنري توریو Henry Thoreau، د امریکې د سیول نافرمانۍ civil disobedience تر ټولو مهم مدافع بلل کېدای سي. له مکسیکو سره د امریکې د جنګ په مخالفت کې توریو اعلام کړه چې: "ټول خلګ د انقلاب حق لري، یعنی کله چې د حکومت استبداد او بې کفایتي تر حد واوړي او نور د زغملو نه وي، خلګ حق لري چې د داسي حکومت ته له وفادارۍ څخه

انکار او په مقابل کې یې مقاومت وکړې. د سیول نافرمانۍ تر ټولو نامتو پلوی د هندوستان د آزادۍ لیدر مهاتما گاندي و، چې ډېر د توریو د نظریاتو تر تأثیر لاندې و. دواړو خپل د مقاومت متود (مدني civil) باله یعنې داسې نافرمانې چې د عدم تشدد له لارې کېږي او د دولت تر قانوني چوکاټ وڼه وزي. دا د توجه جلبولو یوه وسیله وه چې چارواکي یې د دوی د غوښتنو په هکله فکر کولو ته مجبور کړل. او بالاخره، گاندي او د ده پلویانو برتانیه دې ته مجبوره کړه چې هندوستان پرېږدي.

ځینې کسان سیول نافرمانې یو انفرادي وجداني عمل بولي. مگر نور بیا سیول نافرمانې سره تنظیموي او په کار یې اچوي. په امریکا کې د سیول نافرمانۍ تر ټولو اوچت او نومیالی تنظیمونکی عزتمند مارتین لوتر کینګ Reverend Martin Luther King Jr. و، چې په ۱۹۶۰ع کلونو کې یې د مدني حقوقو له پاره د عدم تشدد له لارې مبارزه پیل کړه او قصداً یې له تعصبي قوانینو څخه سرغړونه وکړه. د دې سرغړونې له مخې به دی او د ده ملګري بنديان سول. مگر کله چې به پېښه فدرالي محکمې ته وړاندې سوه، زیاتره وخت به پخپله هغه تعصبي قوانین چې دوی یې له مخې بنديان سوي وه، د فدرالي محکمې لخوا غیر قانوني اعلان سول. د کینګ او د ده د ملګرو د اوږدې مبارزې په نتیجه کې هم په قوانینو او هم د امریکا د خلکو په سایکالوجي کې تغیرات راغلل. که دا سیول نافرمانې نه وای سوي، نو د اقلیت پر غوښتنو به چا غوږ نه وای نیولی.

سیاسي مساوات:

په ډیموکراسي کې، د ټولني ټول بالغ غړي (چې اوس عموماً اتلس کلن او تر هغه لوړ کسان په برکي نیسي) په مساوي توګه په سیاست کې برخه اخیستلای سي: (یو تن، یوې رایې) د تیورۍ له مخې، هر څوک کولای سي یو مقام ته ځان کانديد کړي، مګر په عمل کې و سیاست ته داخلیدل او ځان یو مقام ته کانديدول ډېرې پیسې (او زیات وخت ټاکلي نژادي او یا هم مذهبي اړیکي) غواړي. د اقلیتونو او همدارنګه د سیول نافرمانۍ تر فشارونو لاندې، اوس زیات سیستمونه هڅه کوي چې نورو ته هم لاره پرانیزي او سیاست یوازې د نخبه گانو elites په ولکه کې پاته نه وي.

له خلگو سره مشوره:

له ډېرو لیډرانو سره دا درک موجود وي، چې د اغېزمن حکومت کولو له پاره دوی د خلگو په غوښتنو او اړتیاوو باندې پوهېدلو ته اړتیا لري. آیا خلگ د خارجي پالیسی، مالیاتو او بېکارۍ په هکله ناخوښه دي؟ او که ناخوښه دي، په کومه اندازه؟ هوښیار لېډران په دې پوهېږي چې دوی باید تر عمومي افکارو public opinion نه ډېر زیات مخکې او نه ډېر زیات وروسته پاته وي. ځکه نو د عمومي افکارو د معلومولو او اندازه کولو لپاره ځینې تخنیکونه او طریقې منځته راغلي دي او د ډېرو موضوعاتو په باب د عمومي افکارو احصائیه اخیستله کېږي. میدیا د خلگو او د دوی د لیډرانو تر منځ د خبرواترو او ډایلوگ زمینه برابرو لای سي. له انتخاب سوو چارواکو سره په مصاحبو او همدارنگه په مطبوعاتي کنفرانسونو کې، خبریلان داسې پوښتني رامنځته کوي، چې د دوی په عقیده، خلگ یې جواب غواړي. مطبوعاتي سرمقالې او ورځپاڼو ته راغلي لیکونه هم د بېلا بېلو موضوعاتو په هکله د خلگو احساسات څرگندوي.

په دې وروستیو کلونو کې دا انتقادونه رامنځته سوي دي چې د امریکې د متحده ایالاتو رسمي مقامات د مؤکلینو د کوچنیو مگر فعالو، منظمو او خوله ورو گروپونو پر نظریاتو ډېره تکیه کوي. مثلاً د امریکې زیات خلگ د شخصي وسلو د کنترول غوښتونکي دي مگر د توپک ملي ټولنه National Rifle Association هر وخت په کانگرس کې د دې ډول قوانینو مخنیوی کوي.

آزاد مطبوعات:

دیکتاتورې د عامه مطبوعاتو mass media تحمل نه لري مگر ډیموکراسي بې له هغه ژوند نه سي کولای. داچې په یوه هیواد کې څومره ډیموکراسي سته، د هغه هیواد له عامه مطبوعاتو څخه څرگندېدلای سي. عامه مطبوعات د خلگو له پاره حقایق راغونډوي او وړاندې کوي، خلگ د مسایلو په باب پوهوي، او واکمنان دې ته اړ باسي چې د خلگو غوښتنو ته جواب ورکړي. له آزادو او انتقادي مطبوعاتو پرته، واکمنان پر خپلو غلطو اعمالو او اداري فسادونو پرده غوړوي او خلگ خطا باسي. کله چې چین د ۱۹۸۰ع په وروستیو کلونو کې د (ډموکراسۍ جنبش) ته اجازه ورکړه، د چین میدیا د پنخوا په نسبت آزاده،

صادقه او انتقادي سوه. تر هغه راوروسته د مطبوعاتو د آزادۍ د کنټرول په منظور، چین خوله ور ژورنالستان له خپلو وظایفو لیري او یابندیان کړل. ځیني امریکایان استدلال کوي چې د امریکې په متحده ایالاتو کې میډیا له کنټروله وتلې ده او خامخا مخالف موقف نیسي چې په دې عمل سره دوی د حکومت واک تهدیدوي او د ملت د کمزورۍ سبب ګرزي. مګر په یوه ډیموکراسي کې داسې میکانیزم وجود نه لري چې (له کنټروله وتل) دې په تشخیص کړه سي. نور قیې ژورنالستان د بېاکو رپورټونو مخنیوی د هغوی د رد او انتقاد له لارې کولای سي، او همدارنګه خلګ، د حکومت له څارني پرته، پخپله هم د ښه او بد رپورټ په هکله قضاوت کولای سي. که څه هم نیمه پوه ده خو د امریکې د متحده ایالاتو مطبوعات د دولت څلورمه قوه ګڼل کېږي. (اجرائیه، مقننه او قضائیه یې نوري درې قواوي دي).

ټولیتاریانیزم:

TOTALITARIANISM

په ټولیتارین سیستم کې، نخبه ګان elite له هر ډول مسؤلیت څخه تقریباً په بشپړه توګه خلاص وي، دوی په قدرت پوري لاسونه ټینګ نیولي وي او له قدرت لیري کول یې ډېر ګران کار وي. یوازې هغه وخت له قدرت لورېږي چې رژیم ونړېږي. مثالونه یې په ۱۹۸۹ کال کې د شرقي اروپا او په کال ۱۹۹۱ کې د شوروي اتحاد ړنګېدل دي. اوس له ټولیتاریانیزم څخه پاته نه دي. ټولیتاریانیزم پر مطلق کنټرول او د دولت او د هغه د لیډرانو پر مطلق اطاعت باندې ټینګار کوي چې دا کار غلط او غیر مؤثر ثابت سوی دی. لږ خلګ اوس له دې ډول سیاسي ماډل سره علاقه لري. اوس، یوازې کیوبا او شمالي کوریا د سوچه ټولیتاریانیزم د مثالونو په توګه پاته دي. چین او ویتنام که څه هم له سیاسي پلوه ټولیتاریستي هیوادونه دي خو اوس له اقتصادي پلوه پرانیستي هیوادونه ګڼل کېږي. د شلمې پېړۍ په لومړۍ نیمايي کې د سټالین، موسولیني او هټلر رژیمونه پر ټولیتاریانیزم ولاړ وه او ډېر شهرت یې درلود. په هغه وخت کې ځینو فکر کاوه چې دا به د نړۍ راتلونکی سیستم وي مګر دا د شلمې پېړۍ یوه ناروغي وه.

ټولیتاریانیزم څه شی دی؟

د شلمې پېړۍ ټولیتاریانیزم د پخوانیو وختونو له ظلم او استبداد سره ډېر زیات توپیر لري. ستر پیتر Peter the Great او څوارلسم لویي Louis XIV ډېر زورور مستبدین وه، مگر دوی د خپل وخت په مخابراتي او ترانسپورتي محدودیتونو پورې محدود وه. دوی نه سواي کولای خپل رعیت پوره کنترول کړي. حتی څوارلسم لویي، چې یو ډول درباري دیکتاتور و، دا هڅه هم نه کوله چې په فرانسه کې هر څه کنترول کړي، عادي خلکو خپل شخصي ژوند پر مخ بېوی. په مقابل کې بیا د شلمې پېړۍ ټولیتاریي دولتونه کونښن کوي د خلکو په ژوند پورې تړلي هر څه بدل او تر کنترول لاندې راولي.

ټولیتاریانیزم په روسیه کې هغه وخت پیل سو، چې په کال ۱۹۱۷ع کې لنین قدرت تر لاسه کړ. موسولیني په کال ۱۹۲۲ع کې په ایټالیا او هټلر په کال ۱۹۳۳ع کې په جرمني کې همدا کار وکړ. دې ته پام وکړئ چې دا درې هیوادونه په لومړۍ عمومي جگړه کې له گډوډۍ سره مخامخ سوي وه. د ټولیتاریانیزم اصطلاح چې په ۱۹۳۰ کلونو کې د څېړونکو لخوا منځته راغله، یو سیستم دی چې په هغه کې یو گوند مطلق قدرت په لاس کې لري او هڅه کوي چې ټولنه د گوند له ارزښتو سره سمه جوړه کړي. آزادي له منځه ځي. پخوانیو مطلقه او استبدادي واکمنانو خپل رعیت غلي او ارام ساتل، مگر ټولیتاریي دولتونه له دولت سره د خلکو پر علاقه لرلو هم ټینگار کوي. دولت ټول کمونیکېش او اقتصادي ژوند کنټرولوي.

کارل فریدریک Carl J. Friedrich او زیګنیو بریرنسکي Zbigniew Brezinski د ټولیتاریي دولتونو له پاره لاندې شپږ. مشخصات وړاندې کوي. له دغو مشخصاتو له جملې څخه څلور یې تر صنعتي انقلاب مخکې ممکن نه وه.

(۱) انحصاري ایډیالوجي:

ټولیتاریي ایډیالوجي د تاریخ، اقتصاد او راتلونکي سیاسي او اجتماعي پرمختګ یوه رسمي تیوري ده. دا ایډیالوجي په نړۍ کې هر څه پر تور او سپین باندي ویشي او ادعا کوي چې د یوې بشپړې او خوشحاله ټولني د جوړولو لپاره کار کوي، ځکه نو هر څوک چې د دې ایډیالوجۍ مخالفت کوي هغه د (خلکو دښمن) دی. ټول خلګ باید د دې رسمي ایډیالوجي زده کړه او مطالعه

وکړي. د مارکسیزم-لنینیزم کورسونو اخیستل په ټولو کمونستي دولتونو کې حتمي وه.

(۲) یو واحد گوند:

د قانون له مخې یوازې یو گوند وجود لرلای سي، او د یوه شخص لخوا رهبري کېږي. موسولیني، هټلر، سټالین او مائوتسه تونگ له خلکو څخه د ځان د نمانځني او درناوی غوښتنه کوله. د گوند غړیتوب تر کنټرول لاندې وي. عموماً د اولس په سلو کې لس د گوند غړیتوب لري چې باید افتخار او سرلوړي هم وگټل سي. گوند د سلسله مراتبو پر اساس تنظیم سوی وي او قدرت د څو محدودو لوړپوړو غړو په لاس کې متمرکز وي. گوند له رسمي حکومتې مؤسساتو سره تړلی او یا تر هغو په لوړ مقام کې واقع وي. ټول مهم حکومتې مقامات د گوندي فعالیتو په لاس کې وي او لږ تر لږه په ظاهره له ټول اولس سره مطابقت لري.

(۳) تنظیم سوی دهشت:

امنیتې پولیس د خلکو د روحيې د کمزوري کولو او بېرولو له پاره له جسماني او روحي میتودونو څخه کار اخلي. د نازي گشتاپو Gestapo خفيه یا پټو دولتي پولیسو، د سټالین تر مشرۍ لاندې د شوروي NKVD او د موسولیني OVRA هیڅ ډول قضایې مانع او محدودیت په مخکې نه درلود. د خلکو له پاره قانوني ضمانتونو وجود نه درلود او که یې د کاغذ پر مخ وجود هم درلود، چا پروانه په کوله. ځکه نو خلک په پټه بندیانېدل او شکنجې ورکول کېدلې. امنیتې قواوې، چې کله به (مخفي پولیس) بلل کېدل، د یوې مشخصې ډلې یا طبقې پر ضد کارول کېدلې. مثلاً د یهودو، د مځکود خاوندانو، کپیټالستانو، سوشیالستانو او یا روحانیونو پر ضد له امنیتې قواوو څخه کار اخیستل کېدی. په نیمه شپه کې د (دروازې ټکولو) له بېرې ډېر خلک تسلیمېدلو ته مجبورېدل. ډله ییزې گرفتاری او اعدامونه د دولت د قدرت او د خلکو د بې وسۍ څرگندوی دي. شوروي اتحاد په جنگ کې له مېرو سوو پرته، تقریباً ۶۲ ملیونه ملکي وگړي وژلي دي. کمونستي چین ۳۵ ملیونه او نازي جرمني ۲۱ ملیونه خلک وژلي دي. دا ډول دهشت تر ډېره وخته نه

چلپري. شوروي اتحاد د ستالین د وختونو ظالمانه تاکتیکونه پربښوول او پر خای يې د بېرولو او کنټرول له پاره نور تاکتیکونه، لکه بېکاره کول یا یوه لیري او گوښه ښار ته فراره کول، رامنځته کړل.

(٤) د کمونیکېشن انحصار :

په ټوپلیټاري دولتونو کې د جمعي ارتباط وسایل يعني میدیا خلگو ته رسمي ایډیالوجي ور زده کوي او په خلگو کې داسې احساس چې گواکي سیستم د هوښیارو رهبرانو تر لارښوونې لاندې ډېر سم چلپري او گمراه خارجي قوتونه هڅه کوي چې سیستم ته تاوان پېښ کړي نو ځکه يې باید مخه ونيول سي.

(٥) د وسلې انحصار :

ټوپالیټاري حکومتونه پر وسلې باندي مطلق انحصار لري چې په دې توگه د وسله وال مقاومت مخه نیسي.

(٦) تر کنټرول لاندې اقتصاد :

ټوپالیټاري رژیمونه د اقتصاد کنټرول په لاس کې لري. ستالین په مستقیمه توگه د دولتي مالکیت له لاري او هټلر په غیر مستقیمه توگه د گوند لخوا د خصوصي صنایعو د (انسجام) له لاري د اقتصاد کنټرول په لاس کې درلود. په دواړو حالاتو کې، د اقتصاد کنټرول دولت قوي کوي او دولت کولای سي چې مالي منابع په درنو صنایعو، د وسلو په تولیداتو او نور هغه څه باندي مصرف کړي چې گوند يې غواړي. کارگران هر چیري چې د دوی کار ته اړتیا وي لېږدول کېدای سي او د مستهلکینو اړتیاوي او غوښتنې بې اهمیتته گڼلي کېږي. شوروي اتحاد لومړنی هیواد و، چې انسان يې فضا ته واستاوه، مگر غیر کمونستي هیوادونو هر وخت ډېر ښه استهلاکي مواد درلودلي دي. اقتصادي شاته والی د شوروي اتحاد ډېره لویه کمزور تیاوه.

ښی لاسی (راست) ټوپلیټاريانیزم :

زموږ ډېر پام و کمونیزم ته وي، مگر د ایټالیا د فاشیزم او د جرمني د ملي

سوشیالیزم په شان نښې لاسي ټولیتاریانیزم بیا یو څه فرق درلودی. نښې لاسی ټولیتاریانیزم په هغو صنعتي هیوادونو کې پرمختګ وموندی، چې ډیموکراسي پکښې کمزورې وه او له اقتصادي رکود، اجتماعي بدلون او سیاسي مغشوش والي سره لاس وګرېوان وه. المان، چې تر لومړۍ عمومي جګړې وروسته د جنګ د تاوان په پورونو بار و، سره په ښور کې و، بېکاري پکښې ډېره زیاته وه، کارګري مناقشي او جنجالونه زیات او له تشدد سره ملګري وه، او پولي بحران داسي سر اخیستی و، چې د منځنۍ طبقې (دکاندارانو، دولت د وړو مامورینو او مسلکي کارګرانو) پس انداز (بچت) یې له ځانه سره یووړ. هټلر قدرت ته د رسېدلو پر وخت خلګو ته وعده ورکړه چې کارګري اتحاديې به په ډسپلین او تنظیم را کښبېاسي، نظم به منځته راوړي، د ورسایلیس تحقیر آمېزه تړون Versailles Treaty به رد کړي، او له کمونیستي خطر څخه به د شخصي ملکیت ساتنه وکړي. د ده پروګرام د صنعت خاوندانو، نظامیانو، او منځنۍ طبقې ته، چې د فاشیستي دولت د حمایې شمزۍ یې تشکیلوله، یو په زړه پوري پروګرام و.

نښې لاسی ټولیتاریانیزم انقلاب نه غواړي، بلکې د موجوده اجتماعي نظم د ټینګښت او د دولت د ستاینې او نمانځنې له پاره کار کوي. ټولیتاریانیزم هڅه کوي هغه کسان چې دوی یې خارجي او یا یې تر ځان ټیټ بولي له منځه یوسي. هټلر د یهودیانو او جتانو د نابودولو له پاره ډېرې هلې ځلې وکړې. اولس هم د ملي افتخار او جګړې پر لوري رهنمایي کېږي. شخصي ملکیت ته په عمومي صورت اجازه ورکول کېږي، مګر تابع کارتلونه (د صنایعو د خاوندانو اتحاديې) او صنفي اتحاديې د ګوند غوښتنې تر سره کوي.

استبدادي رژیم:

AUTHORITARIANISM

اوتوریتیریانیزم، او ټولیتاریانیزم ځینې وختونه سره ګډېږي، مګر هر یو ځانته بېله معنی لري. په استبدادي رژیمونو کې د یوه ګوند، یوه دیکتاتور او یا اردو په شان یوه کوچنۍ ډله حکمراني کوي چې د عام اولس د برخې اخیستلو مخه نیسي. دوی دا هڅه نه کوي چې هر څه کنټرول کړي. ډېرې اقتصادي، اجتماعي، مذهبي او کلتوري چارې انفرادي اشخاصو ته پرېښوول

سوي وي. د ټوټالیتاريانیزم شپږ مشخصات، چي مخکي يي ذکر وسو، اوبلن سوي او يا وجود نه لري. استبدادي رژیمونه، د مثال په توگه، زیاتره وخت یوه مشخصه ایډیالوجي نه لري. ځیني کسانو په عراق کي د صدام حسین رژیم ټوټالیتاري باله مگر هغه و استبدادي رژیم ته نژدې و.

استبدادي رژیمونه د فردي آزادی مخالفت او د قوماندې، اطاعت او نظم پلوي کوي. دوی ټولني ته د یوه داسي سازمان په سترگه گوري چي د یو واحد واکمن او یا ډلي تر لیډرشپ لاندې پر سلسله مراتب بنا وي. له خلکو څخه غوښتنه کېږي چي قوانین مراعت او مالیات تادیه کړي، که څه هم چي د قوانینو په جوړلو او د مالیاتو په وضع کولو کي یې هیڅ برخه هم نه وي اخیستې. د ډیموکراسۍ ځیني پراغونه (تجملي گېڼې) به بنایي موجودي وي، مگر عملي اړخ یې ډېر لږ وي. مقننه هیئت (پارلمان) بېله (رېري ټاپې) څخه بل څه نه وي او یوازي د دیکتاتور قوانین منظوروي. همدارنگه گوداگي صدراعظم او کابینه یوازي د دیکتاتور غوښتنې سر ته رسوي. د فرانسې څوارلسم لويي د استبداد ابتدایي شکل په دي جمله کي څرگند دی چي وایي "زه دولت یم".

د فرانکو (۱۹۳۹ - ۱۹۷۵ ع) تر واک لاندې هسپانیه یو (عنغوني استبداد) و، نه ټوټالیتاري رژیم، ځکه لیډر له خلکو څخه په سیاست کي د برخي نه اخیستلو او اطاعت غوښتنه کوله. فرانکو (د هسپانیې استبدادي لیډر) یوه مشخصه ایډیالوجي نه درلوده. خلکو په اقتصاد او همدارنگه په مطبوعاتو کي تریو حده برخه اخیستله. جیین کیرک پاټریک Jean J. Kirkpatrick، چي سیاست پوهه او په ملگرو ملتونو کي د امریکا د جمهور رئیس ریگان سفیره وه، په دې عقیده وه چي د استبدادي او ټوټالیتاري رژیمونو ترمنځ توپیر سته. په استبدادي رژیمونو (لکه ارجنټاین، چیلی او برازیل) کي ریفورم راتلای سي. مگر کله چي ټوټالیتاري سیستم (لکه کمونیزم) قدرت ته ورسېږي او ریښې ټینگي کړي بیانو په ځان کي ریفورم نه سي راوستلای. ارجنټاین، چیلی او برازیل په ۱۹۸۰ کلونو کي ډیموکراسۍ ته راستانه سول. د کیرک پاټریک نظر پر دې حقیقت ولاړ دی چي شوروي او په هغه پوري تړلو کمونستي رژیمونو هیڅکله په ځان کي ریفورم رانه وستلای سواي، دې رژیمونو چي کله په ځان کي د ریفورم راوستلو هڅه وکړه سره

ونږېدل. دا به وکتل سي چي چين ته به، چي د آزاد بازار اقتصاد او کلک سياسي کنترول د سره يو ځاي کولو هڅه کوي، څه پېښه سي. آيا ريفورم به پکښې راسي او که به د نورو کمونستي رژيمونو په شان ونږېږي.

استبداد او پر مخ تلونکي (مخ پر انکشاف) ملتونه:

تر دوهمي عمومي جگړې وروسته، له مهمو سياسي نهضتونو څخه يو دا و، چي ډېر ملتونه د استعماري امپراتورۍ له منگولو څخه خلاص او استقلال ته ورسېدل. په دې دولتونو کي د ملي استقلال له پاره ايډيالوجيکي مبارزه د (خوداراديت) پر حق ولاړه وه چي د امريکې د آزادۍ د اعلاميې او د فرانسې د بشر د حقوقو له اعلاميې څخه يې سرچينه اخيستله. مگر د استقلال تر لاسته راوړلو وروسته په دې دولتونو کي ډيموکراسۍ زيات دوام ونه کړ او هر وخت د يوه ډيموکراټيک سياسي کلتور مخه نيول کېدله. په لوېديځ کي ډيموکراسۍ د انفراديت او آزاد اقتصاد څخه انکشاف را کړی دی. پر مختيايي ټولني غير صنعتي، بزگري او عنعنوي کليوالي اقتصاد درلود، چي په هغه کي کورني او قبيلوي مناسبات ټينگ وه. د تعليم او عايد اندازه لږ او زياتو خلکو د ژوندي پاته کېدلو له پاره مبارزه کوله. رهبران په دې عقیده وه چي سياسي او اقتصادي پرمختگ مرکزي قدرت ته اړتيا لري. دې ليډرانو فکر کاوه چي دوی د خلکو په اړتياوو باندې پوره پوهېږي.

په دې ډول، د دريمي نړۍ په ډېرو برخو کي استبداد او د يوه واحد گوند واکمني مسلطه سوه. زمبابوې په کال ۱۹۸۰ کي په دوه گوندي سيستم پيل وکړ. مگر وروسته ځيني گوندونه له حاکم گوند او د هغه له ليډر، رابرت موگابي، سره مخالف سول. رابرت موگابي هم د خپلي حاکمي قبيلې په عسکرو دوی سخت وځپل، او يو گوندي سيستم يې رامنځته کړ. د ده استدلال دا و، چي د وحدت او سوشياलिستي اقتصاد د جوړولو له پاره همدا يوازنی لار ده. په دې توگه، زمبابوې استبداد او ديکتاتورۍ ته ورلوېده. دا ډول سيستمونه عموماً ډېر ډاروونکي او خطرناک وي. حکومتي مامورين غير واقعي او بي گټي پروژي رامنځته کوي، د قوانينو او مالياتو په وضع کولو سره د انفرادي ابتکار او نوښت مخه نيسي، او انتقادي نظريات ځپي. اداري فساد پکښې تر حد زيات وي. په نتيجه کي د تانزانيا او ميانمر (برما) په شان

هیوادونو ځانونه غریب کړي دي نه ډیموکراسي پکښې سته او نه هم اقتصادي پرمختگ پکښې راغلی دی.

د استبدادي رژیمونو ډیموکراسي کېدل

د کال ۱۹۷۴ راهیسي، ډېرو هیوادونو استبدادي او یا ټوټالیتاري سیستمونه د ډیموکراسۍ په ګټه پرې ایښي دي. اوس، د نړۍ تقریباً نیمایي هیوادونه لږترلږه تقریباً ډیموکراټیک دي. د ډیموکراسۍ انکشاف په دوه درزونه هیوادونو کې، چي زیات یې په غربي اروپا او شمالي امریکا کې دي، اوس یوه عمده تحقیقي موضوع ګرزېدلې ده. په کال ۱۹۸۹ع کې یو نوی او ډېر عالي درې میاشتنی ژورنال، د Journal of Democracy په نامه خپورسو، چي په هغه کې دا تشریح سوې ده چي ډیموکراسي ولي منځ ته راځي او په تقویه کولو کې یې څه ډول پالیسي مرسته کوي.

داسي ښکاري چي دوه ډوله رژیمونه په دې وروستیو کلونو کې ډیموکراسۍ ته رسېدلي دي: یو هغه استبدادي رژیمونه دي چي په اقتصادي لحاظ یې ډېر پرمختگ کړي و مګر راوړنې بدل، او بل هغه کمونستي رژیمونه وه چي د اقتصادي انکشاف له پلوه وروسته پاته وه. د چيلي، جنوبي کوریا او تایوان په شان د سریع انکشاف سیستمونه له سیاسي پلوه استبدادي وه، مګر د شخصي اقتصاد او د آزاد بازار اقتصاد بیا چټکي ودي ته لار خلاصه کړې وه. داسي ښکاري لکه ډیکټاتور چي خلکو ته ویلي وه چي "سیاست ماته راپرېږدی، زه یې چاره کوم، تاسي خپلو بېلابېلو بزنسونو ته کارو کړئ". د بزنس طرفدارو رژیمونو د کلي اقتصاد macroeconomic پالیسي (لکه د باثباته او قوي پیسې درلودل، د پولي تورم کښته ساتل، د پورونو له پاره د زیاتي سرمایې برابرول) وضع کړه او همدارنګه یې خپل اقتصاد له نړیوال مارکېټ سره وصل کړ. یو څه وخت وروسته، پرمختلونکي اقتصاد ټوله جامعه د ډیموکراسۍ پر لوري روانه کړه. کله چي هیوادونه د عاید له مخي له غریب حالت څخه د متوسط عاید حالت ته رالورسي، نو د باثباته ډیموکراسۍ له پاره آماده کېږي. په غریبو هیوادونو کې ډیموکراسي چندانې دوام نه مومي (هندوستان یوه لویه استثنا ده) مګر د متوسط او لوړ عاید په هیوادونو کې ډیموکراسي زیات وخت دوام مومي.

ولي باید داسې پېښه سي؟ لومړی دا چي، اقتصادي پرمختګ یوه پراخه منځنۍ طبقه منځته راوړي چي په ډیموکراسي کي یې ګټه وي، دوی ښایي په ډیموکراسي کي د بدلون راوستلو غوښتنه ولري مګر د ډیموکراسۍ له منځه وړل نه غواړي. دوهم دا چي، د خلګو تعلیمي سطحه لوړېږي، زښت ډېر خلګ د لېسو او ډېر خلګ د کالج او پوهنتون فارغان وي. دوی نور ناپوه او جاهل نه وي او د عوام فریبانه او افراطي نظریاتو تر تأثیر لاندې نه راځي. دریم دا چي، خلګ خپلي ګټي پېژني او په څرګنده توګه یې بیانوي. دوی د بزني، مسلکي، منطقي او مذهبي غوښتنو په هکله خپل برغ پورته کوي. دوی ظالم، فاسد، او یا بي کفایته حکومتونه پېژني او نه غواړي د کوچنیانو په ډول استعمال کړه سي. بالاخره، پخپله د مارکېټ اقتصاد خلګو ته پر ځان تکیه کول، تحمل او د ډېر څه توقع نه کول ور زده کوي. چي دا ټول د ډیموکراسۍ له پېښې سره مرسته کوي. په دې توګه نو په تدریج سره استبدادي رژیم ځان سره ایله کوي او انتقادي مطبوعاتو، سیاسي ګوندونو جوړولو، او بالاخره آزادو انتخاباتو ته اجازه ورکوي. تايوان د دې ډول انتقال ډېر ښه مثال دی.

په هغودولتونو کي چي پر نفتو تکیه لري، یعنی petrostates، خبره داسې نه ده. څرنګه چي د نفتو تولید، ثروت او قدرت په څو محدودو لاسونو کي متمرکز کوي، نو ډیموکراسي شا ته اچوي، زیاتره هغه دولتونه چي پر نفتو ولاړ وي فاسد او استبدادي وي. د نفتو صنعت ډېر کارګران نه استخداموي. خلګ د کار او نورو مرستو له پاره پر حکومت تکیه لري او نه سي کولای یوه مستقله او پر ځان متکي منځنۍ طبقه منځته راوړي. دا هیوادونه، چي زیات یې د فارس د خلیج پر شاوخوا پراته دي، د له منځه تللو له پاره چمتو دي مګر د ډیموکراسۍ له پاره آماده نه دي.

د کمونستي رژیمونو رانړېدل بیا د اقتصاد رول په منفي مفهوم څرګندوي. د دې هیوادونو اقتصاد، د غربي او ځینو نورو هیوادونو په پرتله، چي اقتصادي پرمختګ یې سریع و، کمزوری او وروسته پاته و. دې کار د میخاییل ګورباچوف په شان لیبرال کمونستان دې ته وهڅول چي په په سیستم کي د ریفورم راوستلو هڅي پیل کړي. دوی پوهېدل چي دوی، په تیره بیا د عالي تکنالوجۍ په ساحه کي، وروسته پاتېږي او فکر یې کاوه چي کولای سي د آزاد مارکېټ د ځینو برخو په عملي کولو سره به سیستم ته انرژي

او قوت ورکړي. مگر کمونیزم، د نورو ټوټالیتاري سیستمونو په شان، ریفورم نه سي تحمل کولای. دوی هر څه کنټرولوي او په نتیجه کي یې داسي سیستم منځته راوړی وي چي ماتېبري مگر کريدل نه مني. کله چي دوی دا ومنل چي سیستم سم نه دی او سمون غواړي، نو دوی دا ومنل چي دوی غلط وه. ایډیالوجي غلطه وه، یو ګوندي سیستم غلط و، مرکزي اقتصاد غلط و، او داسي نور. د ریفورم هڅي د سیستم نړېدل رامنځته کړل.

آیا په هغو هیوادونو کي باثباته ډیموکراسي ټینګېدای سي چي له ډیکتاتورۍ څخه راخلاص سوي وي؟ آیا په عراق کي به د ډیموکراسۍ ریښې ټینګي سي؟ تر اوسه پوري، د مرکزي اروپا په پخوانیو کمونستي هیوادونو (لکه پولینډ، د چک جمهوریت، هنگري، او نورو) کي دا کار سر ته رسېدلی دی. د مارکیټ سیستم د روسیې، او کراین، ازبکستان او نورو خلکو ته بیګانه او ډاروونکی دی او په رشتیا سره هم له تر کنټرول لاندې اقتصاد څخه د آزاد مارکیټ اقتصاد ته انتقال ډېري ستونزي له ځانه سره راوړي. ځيني کسان، چي هیڅ کله یې ډیموکراسي لیدلې نه وي، خپلي رایي استبدادي شخصیتونو ته ورکوي، ځکه هغوی د ثبات د اعاده کولو او د خلکو د اقتصادي ژوند د ښه کولو وعده ورکوي. د روسیې جمهور رئیس ولادیمیر پوتین خپل سیاسي مخالفین تهدید او یا بندیان کړل، او زښتو ډېرو روسانو د ده ملاتړ وکړ. د روسیې سیاسي کلتور د یوه قوي لیډر واکمني خوښوي. د روسیې جمهور رئیس ډیر زیات قدرت لري او په فرمان باندې حکومت کولای سي، دولتي دوما (پارلمان) کمزورې او د جمهور رئیس اطاعت کوي، د خصوصي کولو (د دولتي صنایعو او ملکیتونو خصوصي کولو) په جریان کي محدود کسان ډېر بډای او ډېر زیات خلګ بیا له لوړې سره مخامخ سول، او د عامه میدیا زیاته برخه اوس هم د دولت په کنټرول کي ده.

ډیموکراسي اسانه شی نه ده. ډیموکراسي یو پرله پېچلی او په ډیر حساس ډول یو بیلابند سوی سیستم دی، چي د مملکت له سیاسي کلتور سره ارتباط لري. د مارکیټ اقتصاد، د پراخي منځنۍ طبقې او پلورالیزم (تعدد) په موجودیت کي ښه وده کولای سي. کېدای سي چي په هر هیواد کي ډیموکراسي راسي. ډېر پوهان په دې عقیده دي چي د ډیموکراټیکي سولي تیوري democratic peace ډېر حامیان لري او ډیموکراسي هیڅکله یو له بله

سره جگړه نه ده کړې. که دا خبره رشتیا وي، نو ډیموکراټیکه نړۍ د سولې نړۍ بلل کېدای سي.

عمده مفاهیم

د بشپړ کنټرول واقعیت او تصویر :

لکه څرنګه چې بشپړه او کامله ډیموکراسي وجود نه لري، همدا راز بشپړ او کامل ټوټلیټاري دیکتاتوري هم وجود نه لري. هغه کسان چې له دباندي څخه توتالیټاري هیوادونو ته ورتلل، نو زیات وخت به د دې هیوادونو د مطلق کنټرول تر تأثیر لاندې راتلل. مثلاً کله چې به خارجي میلمانه د ایټالیا فاشیستي هیواد ته ورتلل، د هغه هیواد ظاهري قانون، انتظام، او د ښارونو پاکوالي ته به په حیرت کې پاتېدل او فکر به یې کاوه چې دا د یوه شخص واکمني ده. مور اوس پوهېږو چې د ډېرو ایټالیانو مسیولیني خوښ نه و، د ده سازمانونه او اقتصادي پلانونه سره ګډ وډ وه، او ده پر هیواد باندي، هغه ډول چې تصور کېدې، بشپړ کنټرول نه درلود. کله چې په کال ۱۹۴۳ کې، برتانیې او امریکا جنوبي ایټالیا ونيوله، د موسیولیني خپلو جنرالانو دی د کودتاله لاري له پښو وغورځاوه. بیا نو د ایټالیا پاچا (تر کال ۱۹۴۶ پوري ایټالیا شاهي هیواد و) موسیولیني له صدارت څخه ګوښه کړ. آیا دې ته بشپړ کنټرول ویلای سو؟

د سپالین تر مړینې وروسته، د شوروي هر ګوندي مشر د بیوروکراسۍ او اقتصادي بې نظمۍ، چې د شوروي د پرمختګ مخه یې نیولې وه، پر خلاف بیانې وړ کړې دي. مګر نه خروشچف، نه بریژنیف او نه هم ګورباچوف دا پرابلمونه حل کړل. د شوروي د اقتصادي ژوند ډېره برخه پر پټو معاملاتو او قراردادونو او هم د بانفوذه اشخاصو پر نفوذ ولاړه وه چې له مرکزي پلانګذاری سره یې توافق نه درلود. شوروي کارګرانو له راډیو نیولې بیا تر انجن پوري غلا کول او زیاتره وخت به کار ته نشه راتلل. بشپړ کنټرول چیرته و؟ د پراودا او ایزویستیا ورځپاڼو پاڼې په دې پرابلمونو ډکې وې، مګر حکومت د دې پرابلمونو د حل له پاره هیڅ نه سوای کولای.

مور باید دا په نظر کې ولرو، چې هغه نمونه یې او موډل ټوټالیټاریانیزم

چي په دې فصل کي خبري پر وسوې، هيڅکله هم له واقعيت سره مطابقت نه دي درلودلې. دا موږ د بشپړ کنترول له پاره هڅه بيانوي مگر دانه وايي چي بشپړ کنترول لاسته راغلی دی. تر کال ۱۹۸۹ راوروسته، چي د ختيځي اروپا هيوادونو يو په بل پسې کمونستي سيستمونه پرېښوول، موږ وليدل چي دا سيستم څومره کمزوری و. د دې هيوادو کنترول اقتصاد، له دردناکو ستونزو سره، د مارکېټ اقتصاد ته راواوښت. موږ اوس په دې پوه سولو چي دې کمونستي رژيمونو هيڅکله هم بشپړ کنترول نه ودرلودلې.

ډيموکراسي ولي ناکامېږي؟

ډيموکراسي کېدای سي چي د يوه ملت په سيا سي ژوند کي ډېر ژر منځته راسي. خو په تاريخي لحاظ پايښونکې ډيموکراسي په هغو هيوادونو کي راځي چي پراخه او تعليميافته منځنۍ طبقه ولري. لکه بارينگټن مور Barrington Moore چي په کال ۱۹۶۶ کي دا نظر وړاند کړی و، چي "که بورژوازي نه وي، ډيموکراسي نسته". په غريبو او بېوزلو هيوادونو کي له خلکو سره تر ډيموکراسۍ دمخه د ژوندي پاته کېدلو اندېښنه موجوده وي. د لاتيني امريکې په يوه سروې کي چي په کال ۲۰۰۴ کي تر سره سوه، اکثريت خلکو دا نظر څرگند کړ، چي د دوی هغه ډيکټاتور، چي د دوی د ډوډۍ غم وڅوري، تر هغه انتخابي ليډر خوښ دی چي دوی ته ډوډۍ نه سي برابرولای. منځني طبقات له ځان سره اعتدال، تحمل او سره سينه راوړي، او همدارنگه دا فهم او درک منځته راوړي چي ټول شيان ژر او په يوه وار نه سي سمېدلای.